

షణ్ముగం

స్నేహితులంతా గిండీ రేసెన్ కి వెళ్ళిపోయారు. అనంతం జేబులో పదిరూపాయలకంటే ఎక్కువలేదు. మొదటి తేదీ యింకా అయిదుగోజులదాకా రాదు. ఈలోపల సిగరెట్లూ, కాఫీ వగైరాలన్నింటికీ నాన్న డబ్బు పంపేదాకా సరిపెట్టుకోవాలి. స్నేహబృందం ప్రక్కన లేకపోవడంవల్ల అనంతానికి పిచ్చెక్కినట్టవుతోంది. నాలుగింటికి కాఫీతాగి, సిగరెట్ ముట్టించి, మల్లెపువ్వులా తయారయి, ట్రిప్లికేన్ బస్ అందుకున్నాడు

రూమ్ మేట్సు యింటికొచ్చేదాకా తను ఎలాగో కాలంగడపాలి. మనసు సినిమా కళ్ళమని తొందరజేసింది. సినిమా ఆరుంబావుకుగాని మొదలెట్టారు. ప్రస్తుతం టైము నాలుగుంబావు-మరి మధ్య రెండుగంటలలో... ఆలోచించాడు. సినిమా టైముదాకా బీచిలో గడిపి-ఆపైన సినిమా కళ్ళి-స్నేహితులింటికొచ్చే వేళకి తనూ జేరుకోవచ్చు గదికి.

అనంతం యప్. యల్. క్లాస్ చదువుతున్నాడు. మరీ అందగాడు కాదు., అందవికారీకాడు. సామాన్యంగా వుంటాడు మనిషి. కాని హృదయం మటుకు ఏవో గొప్ప ఆదర్శాలతో, ప్రపంచమీద సానుభూతితో తొణికిసలాడుతూ ఉంటుంది.

అమ్మ నాన్న దగ్గిరవుండి గుంటూరులో బి. ఎ. పూర్తిచేశాడు. తర్వాత ప్రపంచానికి న్యాయం కూర్చాలనే తాపత్రయంతో న్యాయవాది చదువుకు దిగాడు. మొదటినుంచీ పుష్కలంగా కాకపోయినా తన ఆవసరాలకీ, విద్యకూ సరిపడే డబ్బున్న అనంతం దేశంలోని దారిద్ర్యం చూసి మహా విచారించేనాడు. తిండి బట్టా లేని ప్రజలకు ఏదోతను సహాయం చెయ్యాలని ఆరాటపడేవాడు.

ఆ ఆరాటం పట్నం వచ్చాక మరీ ఎక్కువ అయింది. పేవ్ మెంటు మీద వండుకుని జీవించే కుటుంబాలనీ, బస్ స్టాండుల దగ్గర అవిటి వాళ్లని చూసి అతని హృదయం నిస్సహాయంగా ద్రవించేది అందులో పట్నంలో వున్న వేలాది అన్నార్తుల్ని చూస్తే అతనికి పూపిరి సలిపేదికాదు. యవ్వనంలో తనకి ప్రతివస్తువా ఏవో సుందరంగా కొత్త రంగులతో కనబడుతూంటే, వాటిమీద నీడ్లూ యీ బీదా బిక్కి అతన్ని వెన్నాడుతుండేవి. వేడిరక్తం లేమిని తరిమివెయ్యాలని రకరకాల ఆలోచనలకి పోయేది.

అలా అని అతను సినిమాలకీ, హోటళ్లకీ వెళ్ళకుండా ప్రతి కానీ బీదసాదలకి యిస్తున్నానని అనుకోడం తెలివితక్కువ. కాఫీహోటలుకెళ్ళి బయటకొచ్చి కిళ్ళీ నమిలి, సిగరెట్ ముట్టిస్తుండే వేళకి "అయ్యా" అని చేయిజాపే దరిమలకి కానీగాక, అణా బేడా యిస్తుండేవాడు, అదే అతను చేసే ఘనకార్యం. అతని దయాదాక్షిణ్యాలు కాని నుంచి బేడదాకా పెరిగాయి. దారిపక్కన దొర్ల బిచ్చగాణి సంస్కరిద్దామని ఉండేది. కాని ఎలా? ఏవిధంగా మహానాయకులకే మార్గాలు తెలియనప్పుడు యప్. యల్. చదివే విద్యార్థి కా?

బస్సెక్కి బీచిలోదిగాడు అనంతం. బీచి అంతా రంగురంగుల చీరల్లో తలుక్కున మెరుస్తోంది. బెలూనులు గాలిలో ఎగురున్నాయి. రేడియో సరిగమల్ని చెవుల్లోకి పంపజూస్తోంది. వేరు సెనగలవాళ్ళు ఒకటేకేకలు, అనంతం చుట్టూ చూశాడు. తనెరుగున్న వాళ్ళెవరూ కనపడలేదు. ఏమీ తోచలేదు. మనసు దేనిమీదా నిల్చిలేదు. జీవిత ఘాత్యంలాంచి సముద్రపు ఘాత్యం లోకి చూస్తున్నట్టు ఉంది.

ఆ అమ్మాయి అక్కడి నుంచి కదిలి పక్కనేఉన్న గారడిగుంపులో కలిసిపోయింది. అనంతం ఎందుకో అలా ఆ అమ్మాయిని వెంటాడుతూ గుంపు దగ్గరకు జేరుకున్నాడు. ఈసారి ఆ అమ్మాయి పదిగజాలకంటే ఎక్కువ దూరంలోలేదు. అనంతం స్పష్టంగా ఆ అమ్మాయి ముఖాన్ని చూడగలిగాడు. ముఖంలో ఆకర్షణలేదు సరిగదా, యవ్వనంలో కనిపించవలసిన అందంగూడాలేదు. ఒకవిధంగా అందవిహీన అని చెప్పవచ్చు. నల్లనిముఖం,

చిన్న కళ్లు, పెద్ద నోరు, ముక్కు అదిమినట్టుగావుంది. పురుషుల్ని ఆకర్షించే ఏకాస్త అందమూలేని ముఖంచూస్తే అనంతానికి ఆసక్తి కలిగింది-ఆసక్తికాదు జాలి కలిగింది.

కంపెనీ చీరకాస్త మాసినట్టుగా వుంది. గట్టిగా బిగించి వేసిన జడకి చివర పసుప్పచ్చని మురికి రిబ్బను మాస్తే అనంతానికి చిరునవ్వు వొచ్చింది. చేతిలో వెలిసిపోయిన పువ్వుల గొడుగు. గొడుగు పిడి విరిగిపోయింది. దానికితాడు కట్టి గర్వంగా చేతులో పుచ్చుకుంది. వెలిసిన ఎర్రజాకెట్టు మీద సూర్యరశ్మి పడటంవల్ల బూడిదరంగుగా కనిపించింది.

ఆ అమ్మాయి గుంపును వదిలి కిందకిచూస్తూ నడుస్తోంది. అనంతానికి ఆ పిల్లమీద అపారమైన జాలి పుట్టుకొచ్చింది.

పాపం! యిరవై యిరవై రెండేళ్ళ వయస్సులోగూడా ఏ పురుష హృదయాన్నీ ఆకర్షించలేకపోయి ఉంటుంది. ఆ సాయంత్రం స్త్రీ పురుషులు ఒకరినొకరు రాచుకుంటూ, నవ్వుకుంటూ తిరిగే బీచిలో అనంతానికి తనూ-ఆ అమ్మాయి వారిద్దరే అలా ఏకాంతంతో తిరుగుతున్నట్లు అనిపించింది.

అతని హృదయంలో అణిగి మణిగిఉన్న అహంభావం-ఆ పిల్లకి ఆ సాయంత్రం ఏదో ఆనందాన్ని చేకూర్చాలని నిశ్చయించుకుంది. తనలాటి విద్యావంతుడూ, రూపసీ ఒక సాయంత్రం ఆమెకు వ్యక్తిత్వాన్ని యిచ్చి ఆదరించడం ఆ అమ్మాయి జీవితంలో మరపురాని ఘట్టం అవదూ? సహారా ఎడారిలాంటి ఆమె జీవితంలో యీ సాయంత్రం ఒక ఒయాసిస్సు అవగల ఆనందం తను కూర్చాలి-అనుకుంటూ పెద్ద పెద్ద అంగల్తో ఆ అమ్మాయి పక్కకెళ్లి “నమస్తే” అన్నాడు అనంతం.

“ఆ” అంటూ తెల్లపోయి అతనివంక చూసింది ఆ పిల్ల.

“నమస్తే” అన్నాడు తిరిగి

“యారు మీరు?” అంటూ తిరిగి నమస్కారం చెయ్యకుండా నూటిగా ప్రశ్నించింది.

ఆ ప్రశ్నలోని యాసకు అనంతం నవ్వుకున్నాడు. జహూశా ఏ కల వారింట్లోనో పని మనిషేమో.

“నేను-అనంతాన్ని బి.ఎ.పాసయాను. మీరు వంటిగా...” అంటూ నసిగాడు.

ఆ అమ్మాయి మాట్లాడకుండా నడక సాగించింది.

“మితో ఎవరూ లేనట్టున్నారు. నేనూ ఒక్కడినే, అలా తిరిగి కాంటిన్ లో కాఫీతాగి, ఖబుర్లు చెప్పుకుందాం.”

ఆ అమ్మాయి ఖంగారుగా అతనివంకచూసి తడబడుతూ “కాఫీకి నాదగ్గిర దుడ్డుయిస్తే-నేనురాను, మీరు సాపడండి” అంది తలవంచుకుని.

“మనిద్దరి కాఫీకి పరిపడు దుడ్డు నాదగ్గిరఉంది రండి, వెళదాం. లేక పోతే ఆమూల కూచుందాం. కాసేపువుండి కాఫీతాగవచ్చు”

“మీకు పణం నిండా ఉందా? నాదగ్గిర దుడ్డులేదు. నన్ను కాఫీకి యారు ఎన్నడూ కూపడలేదు” అది ఆశ్చర్యంగా.

“నేను పిలుస్తున్నాగా-రావు” అన్నాడు మళ్ళీ అనంతం.

ఆ అమ్మాయి వెనక్కి తిరిగింది, బాణ్ణోంచి నలుపు చేతిరుమాలుతీసి ముఖం తుడుచుకుని నడుస్తూ, “నన్ను యారు ఎప్ప కాఫీకి కూపడలేదు” అంది నెమ్మదిగా మళ్ళీ.

“నీ పేరు?”

“షణ్ముగం”

“ఏంజేస్తున్నావ్? పెండ్లయిందా?” ప్రశ్నల వర్షం కురిపించాడు.

“కల్యాణం అవలేదు. తిరువత్తూర్ ప్యాక్టరీలో వేల చేస్తున్నాను. రెండువారాల కోతూరి దుడ్డుపుచ్చుకు పట్నంవచ్చి మళ్ళీ ఏడుమణికి తిరు వత్తూర్ పూడుస్తాను” అంది.

“ప్రతి శని ఆదివారాలూ, ప్యాక్టరీకి శలవ ఇవ్వరూ?” అని ప్రశ్నించాడు.

“లేవు ఇస్తారుకానీ పట్నం రావడానికి దుడ్డు ఆపడదు. అందుకు మాసానికి రెండు తూరి మూడు మణికి వచ్చి-ఏడుమణికి పూడుస్తా” అంది షణ్ముగం.

ఇద్దరూ మెరినా కాంటిన్ దగ్గిర కొచ్చారు. సాయంకాలపు సీరెండ సముద్రంలో ప్రతిబింబిస్తోంది. ఇందాకటికంటే బీచిలో జనసందోహం

ఎక్కువయింది. కాంటిన్ లో రకరకాల మనుషులు, ముఖ్యంగా పట్టుచీరలు-
 విలువైన నూట్లు ఇవన్నీ అనంతం కంటపడ్డాయి. ఎరుగున్నవాళ్ళు కనబడ
 తారేమోనన్న ఆదుర్దా కలిగింది అనంతానికి, గబుక్కున తనన్నేహితు
 తెవరన్నా, యీ బీదపిల్ల పక్కన, మెళ్ళో పూసలు కట్టుకున్న నల్లపిల్ల
 పక్కన, తనను చూసే ఎంత ఆవమానం! నలుపక్కలా కలియజూశాడు-
 ఎవరూ ఎరుగున్నవాళ్ళు కనబడలేదు.

షణ్ముగాన్ని వెంటతీసుకొని ఒక పక్కగావున్న టేబుల్ దగ్గర
 కూలబడ్డాడు. హోటల్లో అందరి కళ్ళూ తనమీద వున్నట్లుగా వుంది.
 ముచ్చెమటలు పోశాయి. నిల్చుని జేబులోంచి రుమాలు తీసుకోబోతు
 న్నాడు. దూరాన శకుంతలా మాధవీ ఇద్దరూ కూచుని వుండటం చూశాడు.
 అనంతం కాళ్ళు వొణకడం మొదలుపెట్టాయి. వెయిటర్ వచ్చి టేబుల్
 దగ్గర నిల్చుని వున్నాడు.

“ఏంటింటావ్” అన్నాడు నెమ్మదిగా అనంతం.

“కాఫీయేగా. ఆవల దుడ్డు లేదుగా” అంది షణ్ముగం గట్టిగా.
 వెయిటర్ వెకిలిగా నవ్వుతున్నాడు. అనంతానికి వాణ్ణి పట్టుకు తన్నాలని
 పించింది. “రెండు ఐస్ క్రీమ్-చిప్స్” అన్నాడు విసురుగా వెయిటర్
 వంకచూస్తూ, వాడు నిర్లక్ష్యంగా నవ్వి వెళ్లిపోయాడు.

అనంతానికి ముళ్ళేమీ దున్నట్టుంది. దూరానవున్న మాధవీ శకుంతలా
 ఎక్కడ చూస్తాలో అని ఖంగారుగావుంది. షణ్ముగం నిర్భయంగా, వాతా
 వరణంలోని మార్పులను గమనించనట్లు, పరిసరాల్లోని ధనాధ్యుల్ని చూడ
 నట్లు, హాయిగా కూచుంది ఈ పట్టుచీరలూ, ఫాషన్లు ఆ అమ్మాయిని
 అంటడంలేదా? లేక వాటి విలువ తెలియదా?

“నన్ను యారు ఎప్పుడూ కాఫీకి కూపడలేదు” అంటోంది తిరిగి షణ్ముగం.
 గొంతు పిసకాలనిపించింది. అనంతానికి ఎప్పుడూ ఎవరూ పిలవకపోతేనే?
 ఇవ్వాలే తను పిల్చాడుగా! నోరుమూసుకు కూచోరాదు! వెధవది లేని
 పోనినీ తెచ్చుచున్నాడు. మాధవీ శకుంతలా తనవైపే చూస్తున్నారూ-
 నవ్వుకుంటున్నారు.

రేపు మాధవి క్లాసులో తలెత్తి చూస్తుందా? అనంతం కామన్
 గరల్స్ లో తరుగుతున్నాడని శకుంతల నలుగురితో అనక మానుతుందా?
 తన గౌరవం, మాధవిమీద ఆశలు! యీ నల్లపిల్లను వదుల్చుకుంటే...

వెయిటర్ నిర్లక్ష్యంగా చప్పుడుతో టేబుల్ మీద ఐస్ క్రీమ్ వగైరా పెట్టాడు. “వెధవికి, వాడికెందుకు ఆ హేళన-ఎవన్ని తెస్తే ఏం, దబ్బివ్వడంలేదూ. వెధవ ఎగిరిపాటూ వీడూనూ-“కాఫీ-బిల్లు” అన్నాడు విసురుగా అసంతం.

షణ్ముగం ఐస్ క్రీమ్ నోట్లో పెట్టుకుని “ఇంత జిల్లుమంది. నే నెప్పొసాపకలేదు” అంది వుత్సాహంగా. ఆ మాటలనేటప్పటి కళ్ళలోని తృప్తికొత్త వెలుగు చూశాక అనంతానికి కాస్త కోపం చల్లారింది. మాధవీ శకుంతలల కళ్ళలో ఆ కృతజ్ఞతా, తృప్తి తను లక్షలీచ్చయినా తెప్పించగలడా?

“మగొక కప్పు తింటావా?” అన్నాడు దయగా.

“పల్లు పూడుస్తుంది వాణా” అంది షణ్ముగం.

“కాని యింకోకప్పు?” అన్నాడు మళ్ళీ.

“వద్దు” అంది తలవూపుతూ.

“మళ్ళీ ఎప్పుడొస్తావ్ యిక్కడికి?” అని ప్రశ్నించాడు.

“రెండోవారం పోనాక. అంటే వొంబదాం తేదీన మూడుంకాలుకివస్తా- నాలుమణిదాకా బస్సువద్దే కల్చుకుంటా మీరువస్తారుగా” అంది తనుసిగ్గుతో.

— ఇందాకటినుంచీ చూడని అందం ఆమెచెక్కిళ్ళమీద కనబడింది అనంతానికి. “అల్లాగే, బస్సుదగ్గరయెందుకు? యివ్వాలటికిమల్లె నడుస్తాండు-కలుసుకుంటా” అన్నాడు చిప్పుకొరుకుతూ.

వెయిటర్ కాఫీ తేరటంతో తలెత్తాడు. మళ్ళీశకుంతలా మాధవీలు-చుట్టూ సిక్కుచీరెలు, సూట్లూ- మధ్య షణ్ముగం తనూ. మాధవీ శకుంతలలు వీవేవో గుసగుసలు చెప్పకుంటున్నారు.

మళ్ళీతేళ్ళూ, జేరులూ పాకినట్టయింది. “అయిందా పోదాం. నువ్వికవెళ్ళు నాకుపనుంది” అన్నాడు విసుగ్గా షణ్ముగంతో.

“ఇప్పుడుమణి అంజేగా ఆరుమణిదాకా నాకువేలలేదు,” అంది షణ్ముగం.

“నాకు పనివుంది నువ్వింక వెళ్ళిపో” అన్నాడు తేని కారణ్యాన్ని కఠంలాని తెస్తూ.

షణ్ముగం రాళ్లని కఠిగిచేలా చూస్తూ “వొంబాదాం తేదీన నాలు మణికి కట్టాయం వస్తారా?” అంది దీనంగా.

ఆ కళ్ళలోకి చూస్తుంటే షణ్ముగం వెంటవెళ్ళి సాయింత్రందాకా వుండి, ఆ అమ్మాయిని బస్సెక్కించాలనిపించింది. కాని దూరానవున్న మాధవి గులాబీ జార్జిట్ చీర! శకుంతల నెల్ పాలిష్ టేబుల్ మీద వారి ప్లాస్టిక్ బాగలు అన్నీ అతన్ని వెనక్కి లాగాయి!

“అల్లాగే” అన్నాడు కలుపుగా.

“కట్టాయం” అంది బెరుగ్గా.

“కట్టాయం” అన్నాడు మృదువుగా.

షణ్ముగం వంటెగా దీనంగా వంగినబుజాలతో నిర్జీవంగా నడిచివెళ్ళి పోయింది.

నుదుటిమీద చిరుచెమటల్ని రుమాలుతో తుడుచుకుంటూ, మాధవీ శకుంతలల టేబుల్ వైపునడిచి ‘హల్లో’ అన్నాడు హుషారుగా అనంతం. శకుంతల ‘హల్లో’ అంది తిరుగా నవ్వుతూ. మాధవి తను ఆ పక్కలేనట్టూ తనకూ ఆ వచ్చిన మనిషికి సంబంధం లేనట్టూ మొకాం తిప్పుకుంది.

‘అనుకున్నంతా అయింది’ అని మనస్సులో అనుకుంటూ కుర్చీమీద కూలబడ్డాడు అనంతం.

శకుంతల యీ మాటా, ఆమాట మాట్లాడింది. మాధవిని పక్కరిద్దా మని ప్రయత్నించి ఆమెదగ్గిరనుంచి సమాధానంరాక, వోడిపోయిన యోధు డిలా మొఖంవెట్టి కూచున్నాడు అనంతం.

“ఆ అమ్మాయి ఎవరూ?” అని ప్రశ్నించింది మాధవి గబుక్కున.

ఏం సమాధానం ఇవ్వాలో తేలిక తికమక పడ్తున్న అనంతాన్ని చూస్తూ “మీ చెల్లెలా?” అంది మళ్ళా మాధవి.

అనంతానికి మాధవిమీద అసహ్యం వేసింది. ఎంతయినా ఆ కూలి పిల్లనుపట్టుకు నీచెల్లెలా అనిఅడుగుతుందా? తనంతలేనివాడనుకుందా? ఎంత చదువుకున్నా, ఎంత అందమైనదైనా తననీవిధంగా మాటల్తో అవమాన పర్చుక్కలేదు! ‘అవును’ అని అందామనుకున్నాడు. కాని యీ దెబ్బతో మాధవితో తెగతెంపులు చేసుకోవలసి వస్తుందని తమాయించుకుని “కాదు”

వీచిలో కలుసుకున్నాను ఎప్పుడో చిన్నప్పుడు తెలుసున్నమ్మాయి.”
అన్నాడు తడబడుతూ.

మాధవీ శకుంతలలకి తను మణ్ణుగాన్ని ఏపాస్తిళ్ళలో పిల్చిందీ చెపితే
అర్థమవుతుందా? తను ఇంపెల్సిట్ గా చేసింది వాళ్ళకి బోధపడుతుందా?
తనది చంచల హృదయం కాగంటే మాధవి నమ్ముతుందా? ఒకవేళ అన్నీవిని
తనను వెరివెంగళప్పకింద కడితే? తనమనస్త్యాన్ని అర్థంచేసుకునేశక్తి
మాధవికి వున్నదా? అయినా యిది సమయం కాదనీ ప్రశ్నార్థకంగాచూసే
ఆమెచూపుని తప్పించుకున్నాడు. అయితే మాధవి వూరుకుంటుందా?
తేడికళ్ళో ఆమె తనవంక తిరిగి “మళ్ళీవస్తుందా?” అని అడిగింది.

అబద్దాలకి అలవాటుపడని అనంతం, సమాధానంవల్లకలికే చిక్కుల్ని
పూహించక “తొమ్మిత్తో తేదీ శనివారం యీవేళకే వస్తుంది” అనిచెప్పాడు.

తను తెలుసుకోవలసిన విషయాలు పూర్తిఅయినట్టు మాధవి శకుంతల
వంకజూసి కళ్ళెగరేసింది. ముగ్గురూ లేచారు. అనంతం బిల్లు చెల్లించాడు.
“గుడ్ బై” అన్నారు ఐక్యకంఠంతో. అందఱందాటే అబలలు.

* * * *

“ఇంతవెకిలివాడని అనుకోలేదు” అంది మాధవి.

“అంటే?” అంది శకుంతల.

“ప్రతి అలగాజాతిపిల్లతో పోయేవాడని తెలుస్తే యింత దూరం
అతనితో స్నేహంచేసివుండకపోవదు. ఛీ, ఆ పచ్చరిబ్బనూ అదీనూ - దానిలో
ఏ అందంచూశాడో!” అంది మాధవి.

“అతనుచెప్పినట్టు చిన్నప్పటి ఏ పనివాళ్ళపిల్లలో అయివుండవచ్చు.
దానికింత రాద్ధాంతం ఎందుకు?”

“అదికాదు. మళ్ళీశనివారం వొస్తుందట చెప్పాడుగా. పనిపిల్లఅయితే
యివ్వాలతోనేపోను. అతనిమీద ఎన్నో ఆశలు పెట్టుకున్నా. ఇంక రేపటి
నుంచి అతనిముఖం చూడను” అంది మాధవి నిష్కర్షగా.

ఒక్కమాట చెప్తానువిను. అనంతంలో నీకు ఇంతవరకూ ఏ లోపాలూ
కనపడలేదు. అవునా?”

“ఈ ఒక్కటి అంటావా, దీని అంతూపంతూ తేల్చుకుందాం.
ఏదోతొందరపడి అతనితో తెగతెంపులు చేసుకోడం బాగుండదు.

మీ రోమాన్సుకాలేజీఅంతా తెలుసాయెను. మీ వాళ్లకుకూడా చూచా
యగా తెలుసు. అందువల్ల కాస్త ఆలోచించి పనిచేయటం మంచిది”

“ఏం పని?”

“నే చెప్పినట్లు చెయ్యి రేపటినుంచి కాలేజీలో, బయటా అతనితో
ముఖాదు సాధ్యమైనంతవరకూ తప్పించుకు తిరుగు. అతనిక్రీగంట
చూస్తూ, అతను నిన్ను చూడనట్లు నటించి అంటే అతను చూస్తున్నప్పుడే
బాధగా భాగంగా నిట్టూర్పులు విడు. నువ్వు మాట్లాడనందుకు కారణాలు
అడిగేందుకు నిన్ను కలుసుకో చూస్తాడు, కాని వంటరిగా మటుకు చిక్కకు!
కాలేజీలో నే నెప్పుడూ నీ పక్కనే వుంటాను. ఇక ఇంటిదగ్గర అనకాశం
యివ్వకు. వుత్తరాలు రాసినా ఎరగనట్లు వూరుకో”

“ఆవైన”

“చెప్పేది విను. తొమ్మిదోతేదీ శనివారం ఆపిల్ల వస్తుందనిచెప్పాడా?
శుక్రవారం సాయంత్రం అతనిదగ్గరకెళ్ళి శనివారం టీకి రమ్మని పిలువు.
సరిగా మూడింటికేనని పిలు. అతని కళ్లలోకి దీనంగా రానుఅని అనేందుకు
వీల్లేకుండాచూడు. సమాధానానికి ఎదురుచూడకుండా భారంగా వచ్చేయి.
అప్పుడు తెలుస్తుంది అతని సత్తువ. అతనిమీద నీహక్కు ఎంతవరకు వుందో”

“ఎట్లా?”

“ఎట్లాగేమిటి! టీకి నీతోవచ్చానంటే, ఆపిల్లను కలుసుకోడన్నమాట
అంటేనువ్వు ఆ అమ్మాయికంటే ఎక్కువన్నమాట. యిదే పరీక్ష ఇందులో
నువ్వునెగ్గితే, అనంతం నీవాడు. నువ్వువోడినోయావో అతన్ని వదిలేయవచ్చు.
అంతేగాని ఇప్పుడు తొందరపడకు తెలిసిందా?” అంది శకుంతల మహా
యుక్తిపరురాలులా.

మాధవి తల వూపింది.

మాధవిని కలుసుకుని ఆనాటి పరిస్థితులు విడమర్చి చెపుదామని
అనంతం శాయశక్తులా ప్రయత్నించాడు. శకుంతల సలహాకు-తూ చా-తప్ప
పాటిస్తున్న మాధవి, అనంతానికి అందలేదు. అతని ఉత్తరాలు బుట్టదాఖలా
కూడా అయాయి. మాధవి తనవల్ల చాలా బాధపడుతోందని గ్రహించాడు.
ఆమెను వోదార్చి, లాలించాలని అనుకున్నాడు కాని...

శుక్రవారం మాధవి శకుంతలలు కేటుదగ్గర తచ్చాడుతూ అనంతానికి కనపడ్డారు. ఇన్నాళ్ళు మాధవికోసం తాను కాచుకు వుండటంగాని, మాధవి తనకోసం వుండలేదు. బహుశా తన ఉత్తరాలు పనిచేశాయేమో! ఆమె కోపం పోయిందేమో!!

మాధవి తనవైపుగావచ్చి దీనంగా ముఖంపెట్టి “రేపు మా ఇంటికి టీకి రండి-మితో మాట్లాడాలి” అంది నేలను చూస్తూ.

మాధవి రాజీలొకి దిగుతోందా? “ఆఁ నిరభ్యంతరంగా వస్తా” అని అతి సంతోషంతో అనబోయాడు. కాని వెంటనే షణ్ముగం జ్ఞాపకం వచ్చింది. పాపం! తనకోసం బీచి దగ్గర కాసుకుని వుంటుంది. పోనీ ఎల్లుండి మాధవి ఇంటికేళ్తే? రాలేనని అంటే?

మాధవి తలెత్తి అతనివంక చూసింది. నీలిమబ్బులవంటి ఆవిడకళ్ళు తనని కట్టేశాయి. నుదుటిమీది స్నేదబిందువులు, అతని హృదయాన్ని కదిపేశాయి. పాపం! పిచ్చి మాధవి తనకోసం బాధపడ్తోంది. రానని ఎలా అనడం?

“ఊఁ” అన్నాడు.

మారుమాట్లాడకుండా వెళ్ళిపోయింది మాధవి.

* * * * *

మర్నాడు టీ తాగాక “అలా తిరిగివద్దాం” అంది మాధవి అనంతం శకుంతలలతో.

అనంతానికి గడిచిన సాయంత్రం మాధవిమీద నున్న జాలి యీ సాయంత్రానికి సగం తగ్గింది. నిన్న మాధవి నిస్సహాయంగా కనబడిందిగాని యీవేళ ఏదో గర్వంగా ప్రవర్తిస్తున్నట్టనిపించింది. అతనికి చక్కగా, నేర్పుగా సింగారించుకున్న మాధవి వెనక లీలగా షణ్ముగం మాటిమాటికి అనంతానికి జ్ఞాపకం వస్తోంది. అతని హృదయం షణ్ముగాన్ని కలుసుకోలేక పోయినందుకు కలవరపడ పడసాగింది.

ముగ్గురూ లేచారు. ట్రిప్లికేన్ బస్ ఆగింది. “ఎక్కుదాం” అంది మాధవి. శకుంతల రెండడుగులు వేసింది. అనంతం ఎవరో ఆపినట్టు ఆగి పోయాడు. మళ్ళీ కాంటిన్ కా? అక్కడికి కావాలని ప్రయాణంచేస్తోందా మాధవి?

నిన్నటినుంచీ కలగని అనుమానం క్షణంలో మెరిసింది. కానీ వెనక్క-
తగ్గడం ఇప్పుడు అనాలాచితం.

ముగ్గురూ బస్సు దిగారు. కాసేపు ఇటూ అటూ తిరిగాక, మాధవి
కాంటిన్ వైపు అడుగువేస్తూ “మీ ఇద్దరికీ నేను పార్టీ ఇస్తా” అంది వోరగా
నవ్వుతూ. అనంతం అనుమానాలు ధృఢమయాయి.

ముగ్గురూ మధ్య టేబుల్ దగ్గర కూచున్నారు. మాధవి ఏవేవో లిస్టు
చెబుతోంది. అనంతానికి ఏమీ అర్థం కావటంలేదు. శకంతలదేనికోసమో
వెతుకుతున్నట్టు చూస్తోంది.

ఐస్ క్రీమ్ తింటూ ముగ్గురూ మాట్లాడుకుంటున్నారు. అనంతానికి
షణ్ముగం “జిల్లునుంది” అనటం జ్ఞాపకం వచ్చింది. పాపం! అనుకున్నాడు.
మాధవి తలెత్తి “అదిగో మీ ఫ్రెండు” అంది అనంతాన్ని ఉద్దే-
శించి.

దూరాన షణ్ముగం ఉత్సాహంగా తనవైపు వస్తోంది. అనంతం లేవ
లేదు. అలా చూస్తూ కూచున్నాడు. పది అడుగులు ముందుకువచ్చి ఆగిపో-
యింది షణ్ముగం. ఆ ముఖంలో నవ్వులేదు. శూన్యంలోకి చూస్తున్నట్టు
కూచున్నాడు అనంతం.

మరో నాలుగడుగులు ముందుకువచ్చి అతనివంక తేరపారచూసింది
ఆ కళ్ళలో దెబ్బతిన్న లేడి కళ్ళలోని బాధ వ్యక్తమయింది. గుండెల్లో
ముల్లు గుచ్చుకుంది. అనంతం అలాగే చూస్తూ కూచున్నాడు.

షణ్ముగం గిర్రున తిరిగి నెమ్మదిగా దూరానికి వెళ్ళిపోయింది.
మాధవి, శకంతలలు షణ్ముగం వేసుకున్న పచ్చ రిబ్బను చూసి, బిగ్గరగా
మరీ బిగ్గరగా నవ్వుతున్నారు. తళుకు బెళుకుల నాగరికత మానవ హృద-
యాన్ని చూసి, వికృతంగా నవ్వే నవ్వు అది.

ఆనాటినుంచి మాధవిమీద ఒకవిధమైన ఆసక్త్యం కలిగింది, అనం-
తానికి. నీలాలవంటి ఆ కళ్ళలోకి చూసినప్పుడు దెబ్బతిన్న షణ్ముగం కళ్ళు
జ్ఞాపకం వచ్చేవి. మాధవిని క్రేమిద్దామని ప్రయత్నించాడు, కానీ వారిద్దరి
మధ్యా షణ్ముగం భంగపాటు అడ్డమొచ్చింది.

ఆనాటినుంచీ మాధవినేకాదు, ఏస్త్రీ కళ్ళలోకి ప్రేమతో చూడ
బోయినా, పణ్ణుగం చూపు వెంటాడేది అనంతాన్ని. అంతే అతను ఏస్త్రీని
ప్రేమించ లేకపోయాడు. ఆ సాయంత్రం తను అనాలోచితంగా జాలిపడి
అలా ఎందుకు ప్రవర్తించానా-అని ఎప్పుడూ విచారిస్తూనే వుంటాడు. ఆ
సాయంత్రపు దుర్బలత్వాన్ని నిందించుకోని రోజులేదు అతని జీవితంలో.

